

बृहस्पतिराङ्गिरसः। पवमानः सोमः। गायत्री।

आशुरर्षं बृहन्मते परि प्रियेण धाम्ना। यत्र देवा इति ब्रवन्॥ ९.०३९.०१

प्रियेण धाम्ना- प्रियसदनेनर्तेन। परि- परितः। यत्र देवाः- देवान् प्रति गच्छामि। इति। ब्रवन्- वदन्। बृहन्मते- महामते। आशुः- शीघ्रः सन्। अर्ष- गच्छ॥१॥

परिष्कृण्वन्ननिष्कृतं जनाय यातयन्निषः। वृष्टिं दिवः परि स्रव॥ ९.०३९.०२

अनिष्कृतम्- असंस्कृतम्। परिष्कृण्वन्- संस्कुर्वन्। जनाय- मनुष्येभ्यः। इषः- सदिच्छाः। यातयन्- प्रेरयन्। दिवः- नभसः। वृष्टिम्। परि स्रव॥२॥

सुत एति पवित्र आ त्विषिं दधान ओजसा। विचक्षाणो विरोचयन्॥ ९.०३९.०३

विचक्षाणः- सूक्ष्मदर्शी सन्। विरोचयन्- प्रकाशयन्। सुतः- निष्पन्नः सन्। ओजसा- तेजसा। त्विषिम्- दीप्तिम्। दधानः- धारयन्। पवित्रे- शुद्धे प्रतीके चित्ताकाशे वा। आ- आभिमुख्येन। एति- गच्छति॥३॥

अयं स यो दिवस्परि रघुयामा पवित्र आ। सिन्धोरूर्मा व्यक्षरत्॥ ९.०३९.०४

यः। सः। अयम्- स एषः। पवित्रे- शुद्धे। दिवस्परि- चिदाकाशे। आ- आभिमुख्येन। सिन्धोरूर्मा- हृत्समुद्रस्थभावनातरङ्गे। रघुयामा- अनायासगमनः। व्यक्षरत्- विशेषेण प्रवहति॥४॥

आविवासन्परावतो अथो अर्वावतः सुतः। इन्द्राय सिच्यते मधु॥ ९.०३९.०५

परावतः- दूरस्थान् । अथो- अनन्तरम् । अर्वावतः- अन्तिकस्थांश्च । आविवासन्- परिचरन् ।

सुतः- निष्पन्नः सन् । मधु- रसः । इन्द्राय- ईशनाधिदेवताय । सिच्यते ॥५॥

समीचीना अनूषत हरिं हिन्वन्त्यद्रिभिः । योनावृतस्य सीदत ॥ १.०३९.०६

समीचीनाः- सङ्गताः । अनूषत- स्तुवन्ति । हरिम्- आकर्षकम् । अद्रिभिः- ग्रावभिः जडप्रतीकैः ।

हिन्वन्ति- प्रेरयन्ति । ऋतस्य यौनौ- ऋतसदने । सीदत- हे सोमा निषीदत ॥६॥